

کاروکاری (قتل غیرت) کی رسم

اسلامی تعلیمات کی روشنی میں

جناب ارشد منیر لغاری

کاروکاری پاکستانی معاشرے میں مخصوص علاقے اور طبقے کی ایک رسم ہے، جسے مرد اور عورت کے ناجائز تعلق کے افشاء پر بطور سزا استعمال کیا جاتا ہے۔ عمومی طور پر اسے غیرت کے قتل کے نام سے موسوم کیا جاتا ہے۔ یہ سندھی زبان کے دو الفاظ کا مجموعہ ہے۔ کارو، کاری۔ کارو کا مطلب ہے بدکار مرد اور کاری کا مطلب بدکار عورت ہے۔ یہ رسم پنجاب میں ’کالا کالی‘ بلوچستان میں ’سیہ کاری‘ اور سرحد میں ’تور تورہ‘ کے نام سے موسوم ہے۔ جب کوئی عورت کسی غیر مرد کے ساتھ ناجائز تعلقات میں ملوث پائی جائے، یا اس پر ناجائز تعلقات کا الزام عائد کر دیا جائے تو عورت اگر شادی شدہ ہے تو شوہر اور بیٹا اور اگر غیر شادی شدہ ہے تو باپ، بھائی اور خونی رشتہ دار اس رسم کے تحت اس بات کا حق رکھتے ہیں کہ وہ غیرت کے دفاع میں مرد و عورت دونوں کو قتل کر دیں۔ رابعہ علی اس کی یہ تعریف بیان کرتی ہیں:

”سندھ میں غیرت کے نام پر ہونے والے قتل کے لئے استعمال کی جانے والی اصطلاح

جس میں ملزم پر ناجائز تعلقات کا الزام لگایا جاتا ہے۔“ ۲

رسم ہذا میں عورت جسمانی لحاظ سے کم زور اور معاشرتی پہلو سے مجبور ہونے کی وجہ سے کوئی دفاعی قدم نہیں اٹھا پاتی اور قتل کا فوری نشانہ بن جاتی ہے، جب کہ مرد کبھی کبھی بچ نکلتا ہے، لیکن اس کی جان بخشی نہیں ہوتی۔ وہ ’کارو‘ قرار دے دیا جاتا ہے اور جب تک وہ متاثرہ پارٹی کے ساتھ صلح / معاہدہ وغیرہ نہیں کرتا، موت کی تلوار اس کے سر پر لٹکتی رہتی ہے۔ ایک وقت میں اس رسم کا دائرہ پاکستان کے دیہاتی، قبائلی، سرحدی اور کم

تعلیم یافتہ علاقوں تک محدود تھا، جب کہ آج کل عزت و ناموس کے نام پر قتل کا سلسلہ ان علاقوں تک بھی پھیلتا نظر آتا ہے جہاں پہلے ایسی کوئی روایت موجود نہیں تھی۔ ۳

پاکستان کے وہ علاقے جہاں اس رسم کا نفاذ ہے، وہاں ناجائز تعلقات سے درج ذیل صورتیں مراد لی جاتی ہیں:

۱۔ غیر محرم مرد و عورت کا آپس میں تنہائی میں یا چھپ کر بیٹھنا۔

۲۔ عورت کی طرف سے پسند کی شادی کا اظہار کرنا۔

۳۔ غیر محرم مرد و عورت کا آپس میں ناجائز تعلق پیدا کر لینا۔

۴۔ کسی قریبی رشتہ دار کی طرف سے عورت پر بدکاری کا الزام لگانا۔

بعض اور صورتیں بھی ہو سکتی ہیں جن کی بنا پر کسی عورت اور مرد کو کاروکاری قرار دے کر سزا کا مستحق قرار دیا جاسکتا ہے، لیکن زیادہ تر واقعات میں درج بالا امور ہی سزا کا سبب بنتے ہیں۔

کاروکاری کی رسم کے تحت ہونے والے بعض واقعات

رسم کاروکاری کسی نہ کسی شکل میں پاکستان کے بیش تر علاقوں، بڑے بڑے خاندانوں اور قبیلوں میں موجود ہے، جہاں ہر سال سینکڑوں افراد اس کی بھینٹ چڑھ جاتے ہیں۔ یہ واقعات بالعموم جنوبی پنجاب اور بلوچستان و سندھ کے قبائلی اور دیہاتی علاقوں میں زیادہ ہوتے ہیں۔ آج کل کاروکاری کے سلسلے کا مشہور واقعہ بابا کوٹ کیس، جس میں پسند کی شادی کرنے والی پانچ خواتین کو تشدد کے بعد زندہ دفن کر دیا گیا، بین الاقوامی اہمیت اختیار کر گیا ہے۔ غیرت کے نام پر قتل کا یہ واقعہ پاکستان کے صوبہ بلوچستان کے ضلع نصیر آباد کی تحصیل تمبو میں پیش آیا تھا۔

مزید وضاحت کے لیے ذیل میں چند واقعات درج کیے جاتے ہیں، تاکہ اس رسم کو سمجھنے میں آسانی ہو۔

۱۔ گھوٹکی کے تھانہ یارلوند کی حدود میں گاؤں لعل پتانی میں پہلوان پتانی کو شبہ تھا کہ اس کی بیوی ۲۵ سالہ حوراں کے ممتاز پتانی سے تعلقات ہیں، چنانچہ ۱۷ دسمبر ۲۰۰۳ء کو اس

نے اپنے بھائیوں کے ساتھ مل کر اس کا گلابا دیا اور ممتاز کو فائرنگ کر کے قتل کر دیا۔ ۴

۲- شکارپور کے گاؤں شہراں پور کے نزدیک ایک شخص میر محمد نے اپنی بہن مسماۃ (ن) کو ایک شخص علی نواز کے ساتھ قابل اعتراض حالت میں دیکھ کر بندوق سے فائر کر کے ہلاک کر دیا، جب کہ علی نواز نے بھاگ کر اپنی جان بچالی۔ اس قتل کا مقدمہ درج نہیں ہوا اور مقتولہ کو بغیر کفن کے دفن کر دیا گیا۔ ۵

۳- ۱۳ دسمبر ۲۰۰۳ء کو امان کوٹ کے قریبی گاؤں رحیم آباد (سوات) میں عمر علی نامی شخص نے اپنی ماں ۴۰ سالہ مسماۃ زینت کو قتل کر دیا۔ ملزم نے کہا کہ اسے اپنی ماں کے کردار پر شک تھا۔ ۶

۴- ۴۰ سالہ شائلہ کی شادی ۲۲ سال قبل حسن سے ہوئی تھی۔ شائلہ مقامی ہیلتھ سنٹر میں لیڈی ہیلتھ وزیٹر کے طور پر کام کرتی تھی۔ شائلہ کی بیٹی ریشم نے اپنی مرضی سے شادی کر لی جس کی شائلہ نے حمایت کی۔ حسن اور اس کے بھائی نے ریشم کے خاوند پر ریشم کو اغوا کرنے کا مقدمہ درج کروادیا، لیکن شائلہ نے عدالت میں اپنے خاوند کے دعوے کے خلاف اور ریشم کی شادی کے حق میں گواہی دی۔ عدالت سے واپسی پر حسن نے شائلہ کو قتل کر دیا اور الزام لگایا کہ اسے کسی اور مرد کے ساتھ دیکھا گیا تھا، وہ کاری ہے۔ چنانچہ اسے کاروکاری کے مقامی رواج کے مطابق زمین میں اتار دیا گیا، یعنی اس کی میت کو غسل دیا گیا نہ نماز جنازہ پڑھی گئی، بس ایک گڑھا کھود کر دفن کر دیا گیا۔ ۷

۵- رحیم یار خان موضع اکرم آباد کے رہنے والے نبی بخش نے کلباڑی کے پے درپے وار کر کے اپنے چھوٹے بھائی عارف کو قتل کر دیا۔ نبی بخش کو شبہ تھا کہ اس نے اس کی بیوی سے تعلقات استوار کر رکھے ہیں۔ پولیس تھانہ کوٹ سہابہ نے مقدمہ درج کر کے ملزم نبی بخش کو گرفتار کر لیا۔ ۸

۶- ۱۶ فروری ۲۰۰۵ء موضع ڈھانڈلہ تحصیل جام پور ضلع راجن پور کے فاضل خان ولد عبدالحکیم نے تھانہ داخل میں اپنے بیٹے غلام سرور کے خلاف ایف۔ آئی۔ آر درج کرائی کہ اس نے اپنی بہن مسماۃ جیون مائی کو قتل کر دیا ہے۔ وجہ عناد یہ تھی کہ اس کو شک تھا

۷۔ کہ اس کی بہن کے چھتہ ولد غفور قوم جھانگڑ سکنہ چٹول سے ناجائز تعلقات ہیں۔ ۹۔
۱۳ اکتوبر ۲۰۰۳ء آٹھ بجے صبح پکا میا نوالی تحصیل رو جھان ضلع راجن پور میں رحیم حسین نے
اپنے پڑوسی ریاض احمد اور اپنی بھابی مسماۃ زرینہ زوجہ کریم حسین کو فائرنگ کر کے ہلاک کر دیا۔ ملزم کو
شک تھا کہ دونوں کے آپس میں ناجائز تعلقات ہیں۔ ۱۰۔

رسم کاروکاری اور اسلامی تعلیمات

رسم کاروکاری میں، جیسا کہ پہلے بیان کیا جا چکا ہے، بدکاری کا الزام لگایا جاتا ہے۔ اگر
ملزمین کو کسی وجہ سے قتل نہ کیا جاسکے تو انہیں زبردست قسم کی سزائیں دی جاتیں ہیں۔ بدکاری کے شبہ
میں جو سلوک اس رسم میں کیا جاتا ہے، اسلامی احکام اس سے متصادم ہیں۔ یہ ایک حقیقت ہے کہ اسلام
کی نظر میں زنا ایک انتہائی قبیح اور گھناؤنا فعل ہے اور اس کی سزا بھی انتہائی سخت ہے، لیکن اسے ثابت
کرنے کے لئے بھی پورا نظام ہے۔ اس نظام کے تمام مراحل کے پایہ تکمیل ہونے تک ملزم کو مجرم نہیں
قرار دیا جاسکتا۔ ذیل میں اس نظام کے بارے میں مختصراً تحریر کیا جاتا ہے، تاکہ کاروکاری اور اس جیسی
دوسری رسوم کے بارے میں اسلامی نقطہ نظر واضح ہو سکے۔

زنا کے بارے میں اسلامی احکام

زنا کی تعریف امام ابوحنیفہؒ یہ کرتے ہیں:

”ایسی زندہ عورت کے ساتھ رحم کی جانب سے مجامعت کرنا جو ملک و نکاح میں نہ ہو اور نہ
اس کے ملک و نکاح میں ہونے کا شبہ ہو اور عورت زانیہ اُس وقت شمار ہوگی جب کہ وہ اس حالت میں مر
دکو اپنے ساتھ اس فعل کا ارتکاب کرنے دے۔“ ۱۱۔
علامہ شوکانی نے زنا کی یہ تعریف کی ہے:

الزنا هو وطأ الرجل للمرأة في فرجها زنا یہ ہے کہ آدمی کسی عورت کے ساتھ بغیر
من غیر نکاح ولا شبهة نکاح. ۱۲۔ نکاح و احتمال نکاح کے جماع کرے۔

مرد اور عورت بدکاری میں ملوث پائے جائیں تو ان کے بارے میں قرآن مجید

میں یہ حکم دیا گیا ہے:

الزَّانِيَةُ وَالزَّانِي فَاجْلِدُوا كُلَّ وَاحِدٍ
مِّنْهُمَا مِائَةَ جَلْدَةٍ (النور: ۲)

بدکاری کرنے والی عورت اور بدکاری کرنے والا
مرد، دونوں میں سے ہر ایک کو سو کوڑے مارو۔

اس سے پہلے سورہ نساء میں ارشاد ہوا تھا:

وَالَّتِي يَأْتِيَنَّ الْفَاحِشَةَ مِنْ نِّسَائِكُمْ
فَاسْتَشْهِدُوا عَلَيْهِنَّ أَرْبَعَةً مِّنْكُمْ فَإِنْ
شَهِدُوا فَأَمْسِكُوهُنَّ فِي الْبُيُوتِ حَتَّى
يَتَوَفَّهِنَّ الْمَوْتُ أَوْ يَجْعَلَ اللَّهُ لَهُنَّ
سَبِيلًا. وَالَّذَنْ يَأْتِيَنَّهَا مِنْكُمْ فَادْزُوهُمَا
فَإِنْ تَابَا وَأَصْلَحَا فَأَعْرِضُوا عَنْهُمَا إِنَّ
اللَّهَ كَانَ تَوَّابًا رَّحِيمًا. (النساء: ۱۵-۱۶)

تمہاری عورتوں میں سے جو بدکاری کی مرتکب
ہوں ان پر اپنے میں سے چار آدمیوں کی گواہی لو،
اور اگر چار آدمی گواہی دے دیں تو ان کو گھروں
میں بند رکھو، یہاں تک کہ انہیں موت آجائے یا
اللہ ان کے لیے کوئی راستہ نکال دے۔ اور تم میں
سے جو اس فعل کا ارتکاب کریں ان دونوں کو
تکلیف دو، پھر اگر وہ توبہ کریں اور اپنی اصلاح
کر لیں تو انہیں چھوڑ دو کہ اللہ بہت توبہ قبول
کرنے والا اور رحم فرمانے والا ہے۔

مندرجہ بالا دونوں آیات مبارکہ کی تطبیق حضرت عبداللہ بن عباس کے اس قول سے ہو جاتی
ہے۔ وہ فرماتے ہیں ”ابتدا میں عورت زنا کرتی تھی تو وہ گھروں میں قید کر دی جاتی تھی، اگر مرگئی تو مرگئی
اور اگر زندہ رہی تو زندہ رہی، یہاں تک کہ سورہ نور کی یہ آیت نازل ہوئی۔ (الزانیۃ والزانی) اس
طرح اللہ نے ان کے لیے ایک راہ پیدا کر دی، اب اگر کوئی اس طرح کی حرکت کرتا تو کوڑے لگا کر چھوڑ
دیا جاتا۔ ۱۳

جرم زنا کا ارتکاب کرنے والے لوگوں کی دو قسمیں ہیں: ۱- زانی محسن، ۲- زانی
غیر محسن۔ محسن وہ شخص ہے جو بحالت نکاح اپنی بیوی سے مباشرت کر چکا ہو۔ جمہور کے نزدیک
زانی محسن کی سزا پتھروں سے مار کر قتل کر دینا ہے، یا وہ سزا جو اس کے قائم مقام ہو۔ ۱۴ غیر محسن وہ
شخص ہوتا ہے جو بحالت نکاح اپنی بیوی سے مباشرت نہ کر چکا ہو۔ اس کے بارے میں اتفاق ہے
کہ ایسے زانی کو سو کوڑے مارے جائیں گے۔ ۱۵

حد زنا میں مرد و عورت دونوں برابر ہیں، یعنی اگر دونوں محسن ہیں تو انھیں سنگ سار کیا جائے گا اور اگر وہ غیر محسن ہیں تو دونوں کو کوڑے لگائے جائیں گے۔ اور اگر ان میں ایک محسن ہے تو اُسے سنگ سار کیا جائے گا، اور دوسرے کو کوڑے لگائے جائیں گے۔ ۱۶

زنا ثابت کیسے کیا جائے؟ اس کے لیے اسلام کا قانون شہادت موجود ہے۔ شہادت لغت میں خبر قاطع کو کہتے ہیں۔ اے فقہ میں شہادت کی تعریف یہ کی گئی ہے:

اخبار عن مشاہدۃ و عیان لا عن تخمین و حساب. ۱۸

شہادت کسی واقعے کے بارے میں اپنے مشاہدے اور دید کے مطابق خبر دینے کو کہتے ہیں، نہ کہ ظن و تخمین کی بنیاد پر۔

علامہ عینی نے اس کی یہ تعریف کی ہے:

”شہادت اس قطعی اور فیصلہ کن بیان کا نام ہے جو قانونی عدالت میں حاضر ہو کر کسی ایسے معاملے کے متعلق دیا جاتا ہے جو بیان کرنے والے شاہد نے صاف طور پر دیکھا ہے۔ ۱۹

شہادت زنا کے بارے میں قرآن کریم کہتا ہے:

وَالَّتِي يَأْتِيَنَّ الْفَاحِشَةَ مِنْ نَسَائِكُمْ فَاسْتَشْهِدُوا عَلَيْهِنَّ أَرْبَعَةً مِّنْكُمْ. (النساء: ۱۵)

تمہاری عورتوں میں سے جو بدکاری کی مرتکب ہوں اُن پر اپنے میں سے چار آدمیوں کی گواہی لو۔

اس سے معلوم ہوا کہ بدکاری کے معاملے میں ضروری ہے کہ عینی شاہدوں کی تعداد چار ہو۔ اگر چار سے کم گواہ شہادت دیں تو شہادت قبول نہیں کی جائے گی اور گواہوں پر حد قذف جاری ہوگی۔ اور گواہ بھی مرد ہوں، اس لیے کہ زنا کے مقدمات میں جمہور کے نزدیک عورت کی شہادت معتبر نہیں ہے۔ ۲۰ البتہ علامہ ابن حزم کے نزدیک تین مرد اور دو عورتوں کی یا دو مرد اور چار عورتوں کی یا ایک مرد اور چھ عورتوں کی، حتیٰ کہ آٹھ عورتوں کی شہادت بھی قبول کی جائے گی۔ ۲۱ اگر چار گواہوں میں سے تین زنا کی بالصراحت شہادت دیں اور چوتھا مشتبہ بات کہے تو تینوں گواہوں پر حد قذف لگائی جائے

گی۔ مثلاً اگر تین گواہوں نے زنا کی مشروعہ شہادت دی، لیکن چوتھے نے کہا کہ میں نے صرف اتنا دیکھا کہ ملزم اور ملزمہ ایک بستر پر ایک لحاف میں لیٹے ہوئے تھے تو ملزموں پر حد نہیں جاری ہوگی اور تین گواہوں پر حد قذف جاری ہوگی۔

زنا کے گواہوں میں اُن تمام خصوصیات کا پایا جانا ضروری ہے جو عام گواہوں میں از روئے شرع ہونا ضروری ہیں، ان کے علاوہ بھی چند شرائط اور خصوصیات کا پایا جانا ضروری ہے۔ مثلاً گواہوں نے اصالتاً واقعہ زنا کا اس کی تمام شرعی تفصیلات کے ساتھ مشاہدہ کیا ہو۔ اسی بنا پر امام ابو حنیفہؒ کے نزدیک شہادۃ علی الشہادۃ اور سماعی شہادت قابل قبول نہیں۔ ۲۲ امام ابو حنیفہؒ اور امام مالکؒ کے نزدیک ضروری ہے کہ چار گواہ ایک ہی مجلس میں حاکم مجاز کے سامنے حاضر ہو کر گواہی دیں۔ ۲۳ اسی طرح شہادت میں تمام گواہوں کے بیان یکساں ہوں، اگر ان کے بیانات میں اختلاف ہو تو قاضی ان کو رد کر سکتا ہے۔ ۲۴

ہر طرح کے مقدمات میں قاضی کو چاہیے کہ وہ گواہوں کا تزکیہ کرے، خاص طور پر حدود کے مقدمات میں، جب گواہ شہادت دے چکیں تب ان کا تزکیہ کرایا جائے گا۔ روایت ہے کہ حضرت عمرؓ نے ایک مرتبہ شہادت کے بعد گواہوں کا تزکیہ کرایا تھا۔ ۲۵

جب چار افراد زنا کی شہادت قاضی کے روبرو دیں تو قاضی کو چاہیے کہ ان سے یہ پوچھے کہ زنا کیا ہے؟ کس طرح ہوا؟ کب کیا گیا اور کہاں کیا گیا؟ ماہیت زنا کا سوال اس لیے ضروری ہے کہ بعض لوگ ہر قسم کی حرام صحبت کو زنا سمجھتے ہیں۔ صحبت کرنے کے علاوہ دیگر چیزوں کو بھی شرع میں زنا کہا گیا ہے مثلاً العینان تزنیان (آنکھیں زنا کرتی ہیں) والیدان تزنیان (اور ہاتھ زنا کرتے ہیں) والبر جلان تزنیان (اور پیر زنا کرتے ہیں) لیکن اس کے بعد ارشاد ہے والفرج یصدق ذلک اویکذب (اور شرم گاہ اس کی تصدیق یا تکذیب کرتی ہے) حد صرف شرم گاہ میں جماع کے سبب واجب ہوتی ہے۔ رسول اللہ ﷺ نے اسی طرح حضرت ماعزؓ سے استفسار کیا تھا، یہاں تک کہ ان سے یہ بھی سوال کیا تھا کہ کیا تم نے اس طرح صحبت کی تھی جیسے سرمہ دانی میں سلائی، اور کنویں میں

رسی ڈالتے ہیں، ان سے یہ بھی کہا تھا کہ ممکن ہے تم نے اس کا بوسہ لیا ہو، ممکن ہے تم نے اس کو چھوا ہو۔ ۲۶

قرائن قاطعہ

اسلام کے قانون شہادت میں قرائن قاطعہ یا شہادت حالی (Circumstantial Evidence) کو بڑی اہمیت حاصل ہے۔ فقہاء اس کی تعریف یوں کرتے ہیں ”ایسی نشانی یا علامت جو حد یقین تک پہنچنے والی ہو۔ ۲۷ ڈاکٹر سید ازکیا ہاشمی کے مطابق ”یہ ایسی ناقابل تردید شہادت ہوتی ہے جو حالات و واقعات سے اس طرح مستنبط ہوتی ہے کہ اس کے خلاف کوئی اور نتیجہ نکالنا مشکل ہوتا ہے“ ۲۸ قرآن کریم سے بھی قرائنی شہادت کا ثبوت ملتا ہے کہ جب حضرت یوسفؑ کے کردار کی برأت کے لیے کوئی ظاہری شہادت موجود نہ تھی تو قرائنی شہادت ہی کی تجویز پیش کی گئی۔ (یوسف: ۲۶-۲۹) آں حضرت ﷺ کے دور میں بھی بہت سی مثالیں ایسی ملتی ہیں جن سے معلوم ہوتا ہے کہ آپؐ نے قرائن کی بنیاد پر فیصلہ فرمایا۔ مثال کے طور پر غزوہ بدر میں حضرت معوذہؓ اور حضرت معاذؓ دونوں بھائیوں میں سے ہر ایک ابو جہل کو قتل کرنے کا مدعی تھا، آں حضرت نے ان کے درمیان قرائن کی بنیاد پر فیصلہ فرمایا۔ ان سے آپؐ نے سوال کیا کہ کیا انھوں نے تلواریں تو صاف نہیں کیں؟ انھوں نے عرض کیا: نہیں۔ آپؐ نے فرمایا: انھیں لے آؤ۔ تلواریں دیکھ کر آپؐ نے ایک کے متعلق ارشاد فرمایا: اس تلوار نے اسے قتل کیا ہے۔ چنانچہ ابو جہل کا سامان اُس تلوار کے مالک کو دے دیا۔ ۲۹

ڈاکٹر ہاشمی کے مطابق ”جدید سائنسی ترقی کے نتیجے میں یہ ممکن ہو گیا ہے کہ کسی عورت کے متعلق یہ فیصلہ کیا جاسکے کہ اس نے زنا کیا ہے یا نہیں؟ مرد و عورت کی منی کے ذریعے، جو کپڑوں کے ساتھ لگی ہو، تجزیہ کر کے بتایا جاسکتا ہے کہ انہوں نے بدکاری کی ہے۔ ویڈیو کیمرے کے ذریعے ان کے بلیو پرنٹ نکالے گئے ہوں تو یہ بھی جرم زنا کے اثبات کے لیے ایک قرینہ ہے۔ مگر اسے قطعی قرینہ نہیں کہا جاسکتا، کیونکہ اس میں بھی دھوکے کا احتمال ہے، البتہ دیگر شواہد کے ساتھ اس قرینہ سے شہادت کو تقویت مل سکتی ہے۔ ۳۰

اب اگر مدعی درج بالا معیار کے مطابق اپنا الزام ثابت نہ کر سکے تو یہ نہیں ہے کہ اب معاملہ ختم ہو گیا، بلکہ اس کی طرف سے لگایا جانے والا الزام اب تہمت بن چکا ہے۔ اس نے ایک عزت دار کی عزت سر بازار اچھالی ہے۔ اسلام اس کے لیے بھی سزا کا پورا ایک نظام رکھتا ہے جسے قانونِ قذف کہا جاتا ہے۔

کاروکاری میں قتل کی روایت اور اسلامی احکام

بدکاری ایک بہت بڑا گناہ ہے۔ اس کی سزا بھی یقیناً بہت سخت ہونی چاہئے۔ اسلام اس کے لیے پورا ایک نظام رکھتا ہے۔ جس کے مطابق سزا کے احکام صادر کرتا ہے۔ اس لیے ضروری ہے کہ اس معاملے کو اپنی جھوٹی انا، ذاتی و معاشی مفاد، علاقائی و سیاسی اختلاف اور غیر قانونی و غیر اخلاقی رسوم کی نظر سے نہیں دیکھنا چاہیے۔ اسلام اس کی کلیۃً اجازت نہیں دیتا کہ صرف شبہات اور افواہوں کی بنیاد پر کسی کی زندگی لے لی جائے۔ اور بالفرض اگر معاملہ سچا بھی ہو تو اسلام کسی کو قانون اپنے ہاتھ میں لینے کی بالکل اجازت نہیں دیتا۔ جو کوئی یہ حرکت کرتا ہے اسلام اسے زمین میں فساد پھیلانے والا قرار دیتا ہے اور اسے خدا کے عذاب کا مستحق ٹھہراتا ہے۔ ارشادِ باری تعالیٰ ہے:

وَمَنْ يَقْتُلْ مُؤْمِنًا مُتَعَمِّدًا فَنَجْزِ آؤُهُ
جَهَنَّمَ خَالِدًا فِيهَا وَعَصَبَ اللَّهُ عَلَيْهِ
وَلَعْنَهُ وَأَعَدَّ لَهُ عَذَابًا عَظِيمًا.
(النساء: ۹۳)

اور جو کسی مسلمان کو جان بوجھ کر قتل کرے
اس کی سزا جہنم ہے، وہ اس میں ہمیشہ رہے
گا۔ اور اس پر اللہ کا غضب اور اس کی لعنت
ہوئی اور اس کے لیے اس نے بڑا سخت
عذاب تیار کر رکھا ہے۔

علاوہ ازیں وَلَا تَقْتُلُوا النَّفْسَ الَّتِي حَرَّمَ اللَّهُ إِلَّا بِالْحَقِّ فرما کر واضح کر دیا کہ بلا جواز، بلا انصاف اور بے وجہ کسی کا قتل حرام ہے۔ مولانا مودودی 'الْأَبَالِحِ' کی وضاحت کرتے ہوئے فرماتے ہیں:

”یعنی انسانی جان، جو فی الاصل خدا کی طرف سے حرام ٹھہرائی گئی ہے، ہلاک نہ کی جائے مگر حق کے ساتھ، اب رہا یہ سوال کہ ”حق کے ساتھ“ کا کیا مفہوم ہے تو اس کی تین صورتیں قرآن میں بیان کی گئی ہیں۔ اور دو صورتیں اس پر زائد نبیؐ نے بیان فرمائی

ہیں۔ قرآن کی بیان کردہ صورتیں یہ ہیں:

۱۔ انسان کسی دوسرے انسان کے قتل عمد کا مجرم ہو اور اس پر قصاص کا حق قائم ہو گیا ہو۔

۲۔ دین حق کے قیام کی راہ میں مزاحم ہو اور اس سے جنگ کیے بغیر چارہ نہ رہا ہو۔

۳۔ دارالاسلام کے حدود میں بد امنی پھیلائے، یا اسلامی نظام حکومت کو الٹنے کی سعی کرے۔

باقی دو صورتیں جو حدیث میں ارشاد ہوئی ہیں، یہ ہیں:

۴۔ شادی شدہ ہونے کے باوجود زنا کرے۔

۵۔ ارتداد اور خروج از جماعت کا مرتکب ہو۔

ان پانچ صورتوں کے سوا کسی صورت میں انسان کا قتل انسان کے لیے حلال نہیں ہے۔ خواہ وہ مومن ہو یا ذمی یا عام کافر۔ ۳۱

احادیث مبارکہ میں بھی ناجائز طریقے سے قتل کی ممانعت آئی ہے اور غیرت میں آکر قانون ہاتھ میں لینے کو غلط قرار دیا گیا ہے۔ حضرت عبداللہ بن عمرو بن العاصؓ سے روایت ہے کہ نبی ﷺ نے فرمایا:

لزوَال الدنْیَا اھون علی اللہ من قتل
بے شک ساری دنیا کا مٹ جانا کم تر ہے اللہ تعالیٰ کے نزدیک ایک مسلم کے قتل سے۔

حضرت ابو ہریرہؓ سے روایت ہے کہ سعد بن عبادہ انصاریؓ نے کہا: یا رسول اللہ، اگر کوئی شخص اپنی بیوی کے ساتھ کسی مرد کو پائے، کیا اُس کو مار ڈالے؟ رسول اللہ نے فرمایا: نہیں۔ ۳۳

کاروکاری میں میت کے حقوق پورے نہ کرنا

بعض قبائل میں یہ طریقہ رائج ہے کہ کاروکاری کے تحت قتل ہونے والے مرد و عورت کی لاش دریا میں بہادی جاتی ہے۔ کچھ لوگ قتل ہونے والوں کو غسل دیتے ہیں نہ کفن۔ ان کی نماز جنازہ پڑھنے کی بھی حوصلہ افزائی نہیں کی جاتی، بلکہ اس کے بغیر ہی قبر میں دفن دیا جاتا ہے۔ بعض قبائل تو قبر تک نہیں بناتے، بلکہ صرف ایک گڑھا کھود کر میت کو

اُس میں دفنادیتے ہیں۔ یہ سلوک اکثر و بیش تر وہ لوگ کرتے ہیں جو کاروکاری کے واقعات کا افشا نہیں چاہتے، بلکہ غیرت کے نام پر قتل کر کے واقعے اور لاشوں کو چھپاتے ہیں، تاکہ عوام اور حکومت/انتظامیہ کو خبر نہ ہو۔ تھانہ سیمنٹ فیکٹری، بارڈر ملٹری پولیس کے انچارج غلام حسن خان کھوسہ کے مطابق پہاڑوں میں اکثر و بیش تر لاوارث لاشیں ملتی رہتی ہیں جن کے بارے میں غالب گمان یہی ہوتا ہے کہ لوگ ناجائز تعلقات کی بنا پر قتل کر دیے جاتے اور دور کسی پہاڑ وغیرہ پر پھینک دئے جاتے ہیں۔ ۳۴

اسلام، میت کے حقوق ادا کرنے پر زور دیتا ہے، خواہ مقتول یا مقتولہ بدکاری کے تحت سزایا فتنہ ہی کیوں نہ ہو۔ حضرت عمران بن حصینؓ سے مروی ہے کہ قبیلہ جہینہ کی ایک خاتون نبی اکرم ﷺ کی خدمت میں حاضر ہوئی۔ وہ اس وقت زنا کی وجہ سے حاملہ تھی۔ اس نے عرض کیا: اے اللہ کے نبی، میں نے ایسا فعل کیا ہے کہ مجھ پر حد واجب ہو گئی ہے، لہذا آپ مجھ پر حد قائم فرمائیں۔ نبیؐ نے اس کے سر پرست کو بلایا اور فرمایا: اس کے ساتھ اچھا برتاؤ کرو، جب وضع حمل سے فارغ ہو تب میرے پاس لانا۔ اس نے ایسا ہی کیا تب نبیؐ نے حکم دیا کہ اس کے کپڑے مضبوطی سے باندھ دئے جائیں، پھر حکم دیا گیا کہ اسے سنگ سار کر دیا جائے، چنانچہ اسے رجم کر دیا گیا۔ پھر آپؐ نے اس کی نماز جنازہ پڑھی تو حضرت عمرؓ بولے: اے اللہ کے نبیؐ، آپ اس کی نماز جنازہ پڑھیں گے جو زنا کر چکی ہے؟ آپؐ نے فرمایا: اس نے تو ایسی توبہ کی ہے کہ اگر اس کو مدینہ کے ستر آدمیوں پر تقسیم کر دیا جائے تو ان سب کے لیے کافی ہو جائے۔ ۳۵

اس حدیث کی تشریح میں مولانا مودودیؒ نے لکھا ہے:

”رجم کی سزا میں جب مجرم مر جائے تو پھر اس سے پوری طرح مسلمانوں کا سامعہ کیا جاوے گا۔ اس کی تجہیز و تکفین کی جائے گی، اس کی نماز جنازہ پڑھی جائے گی اور کسی کے لیے جائز نہ ہوگا کہ اس کا ذکر بُرائی کے ساتھ کرے۔ ۳۶

اسی طرح حضرت جابرؓ سے روایت ہے کہ اسلم نامی قبیلہ کا ایک آدمی نبی کریم ﷺ کی خدمت میں حاضر ہوا اور زنا کا اعتراف کیا۔ نبی ﷺ نے اپنا منہ پھیر لیا حتیٰ کہ

اُس نے اپنے خلاف چار مرتبہ گواہی دی، تب آپ نے اس سے دریافت فرمایا: تجھے جنون تو لاحق نہیں؟ وہ بولا: نہیں، تب آپ نے حکم صادر فرمادیا، اور اسے عید گاہ میں رجم کر دیا گیا۔ اس کے مرنے کے بعد نبی کریمؐ نے اُسے خیر سے یاد فرمایا اور اُس کی نماز جنازہ خود پڑھائی۔ ۳۷

ان روایات سے ثابت ہوتا ہے کہ ناجائز تعلقات میں ملوث مرد و عورت سزا پانے کے بعد طعن و تشنیع کا نشانہ نہیں بنائے جاسکتے۔ اُن کے ساتھ ویسا ہی سلوک کیا جائے گا جیسا کہ عام مسلمانوں کے ساتھ ہوتا ہے۔ اب غور طلب بات یہ ہے کہ بدکاری کے مجرم جن پر جرم ثابت بھی ہو جائے اور وہ اقرار بھی کر لیں اور سزا یافتہ بھی ہو جائیں، اُن سے تو شریعت اسلامی اچھا سلوک کرنے کا حکم دے اور شارع اسلام ادب و احترام کا عملی نمونہ پیش فرمائیں تو ہمارے ہاں محض ناجائز تعلقات کے شبہ پر ہی انسا فی جان کو ہلاک کر دینا، اُن کی آخری رسومات کو پورا نہ کرنا اور ساری زندگی اُن کی اولاد اور اعزہ کو کالا کا لی کا طعنہ دیتے رہنا کیوں کر جائز ہو سکتا ہے؟!

ہتک آمیز سلوک کرنا

رسم کار و کاری میں اگر مرد و عورت قتل ہونے سے بچ جائیں تو انہیں مختلف جسمانی، معاشرتی اور نفسیاتی سزاؤں کا سامنا کرنا پڑتا ہے، جیسے کہ مرد کو ساری زندگی سرداروں کی نوکری کرنی پڑتی ہے اور وہ معاشرے کی نظر میں گرا رہتا ہے، جب کہ عورت بھی سرداروں اور پیروں کی لونڈی کی حیثیت رکھتی ہے۔ علاوہ ازیں بھیڑ بکریوں کی طرح اُن کی خرید و فروخت بھی ہوتی ہے۔ اسلام اس طرح کے تشدد اور جبر کی مخالفت کرتا ہے۔ وہ محض شک و شبہ کی وجہ سے کسی انسان پر بدکاری کے الزام لگانے والے کو قذف کی سزا دیتا ہے اور کسی پر بدکاری ثابت ہو جانے پر بھی اُس کے ساتھ نہایت ادب و احترام کا رویہ اپنانے کی تلقین کرتا ہے۔

اگر کسی شخص پر بدکاری کا الزام عائد ہو جائے تو اسلام ہرگز اس بات کی اجازت نہیں دیتا کہ کوئی تیسرا شخص، خواہ وہ قاضی ہو یا حاکم، ملزمان کو اپنے قبضے میں

رکھے، اُسے غلام اور لونڈی سمجھ کر اُس سے غیر انسانی اور غیر اخلاقی سلوک کرے، وہ یا اُس کے حواری ملزمان کو اپنی عیش و عشرت کا سامان بنائیں۔

تہمتِ زنا کے بعد شوہر، والدین اور دوسرے رشتہ داروں کو کیا سلوک کرنا چاہیے اُس کے احکام واقعہ الفک (النور: ۱۱-۱۲) سے تفصیلی طور پر معلوم کیے جاسکتے ہیں۔

ثبوت ضروری ہے

رسم کاروکاری میں کسی کی بھی زبان سے مرد و عورت کے ناجائز تعلقات کا اظہار ہو جائے تو انھیں مجرم ٹھہرا دیا جاتا ہے۔ کوئی ثبوت، اقرار یا چشم دید شہادت لازمی نہیں ہوتی۔ پروفیسر محمد اشرف شاہین قیصرانی کے بقول ”سیاہ کاری (ناجائز تعلقات) کی سزا مرد و عورت دونوں کا فوری قتل ہے، اس ضمن میں کسی گواہ یا ثبوت کی ضرورت کم ہی محسوس کی جاتی ہے“۔ ۳۸ جب کہ اسلامی حکومت کسی بھی شخص کے خلاف ناجائز تعلقات / بدکاری کے جرم میں کوئی کاروائی نہیں کر سکتی، جب تک کہ اس کے جرم کا ثبوت نہ مل جائے۔ مدینہ میں ایک عورت تھی جس کی چال ڈھال سے لگتا تھا کہ وہ کھلی ہوئی فاحشہ ہے، لیکن اس کے خلاف بدکاری کا ثبوت نہ تھا، اس لیے اسے کوئی سزا نہ دی گئی، حالاں کہ اس کے متعلق نبیؐ کی زبان مبارک سے یہ الفاظ تک نکل گئے تھے:

لو كنت راجماً احداً بغير بينة
اگر میں ثبوت کے بغیر رجم کرنے والا ہوتا تو
لرحمتها۔ ۳۹
اس عورت کو ضرور رجم کر دیتا۔

عہد نبوی ﷺ میں خود اس حضرت ﷺ کے ساتھ پیش آنے والا واقعہ جو الفک کے نام سے تاریخ کا حصہ ہے، رسم کاروکاری کے ناجائز ہونے اور بدکاری / ناجائز تعلقات کے الزام کی صورت میں طریق کار طے کرنے کے لئے بہترین مثال ہے۔ تاریخ گواہ ہے کہ جب حضرت عائشہؓ پر الزام لگا تو نہ شوہر نے، نہ باپ اور بھائی نے اور نہ کسی رشتہ دار نے حضرت عائشہؓ کو کسی قسم کی جسمانی تکلیف دی اور نہ واقعہ کے نتیجے میں کوئی قتل و غارت ہوئی، بلکہ فیصلہ اللہ کی شہادت پر ہوا اور وہ بے گناہ ٹھہریں۔ اسی طرح حضرت مغیرہ بن شعبہؓ کے ساتھ ام جمیل مہتمم ہوئیں تو ان کے کسی گھر والے کی طرف سے

کوئی انتہائی قدم نہیں اٹھایا گیا، بلکہ معاملہ حضرت عمر فاروقؓ کی عدالت میں زیر بحث لایا گیا اور تحقیق کے بعد حضرت مغیرہؓ اور اُم جمیلؓ بے گناہ ٹھہرے۔ ۱۰۴

تجائز اور سفارشات

ہر علاقے اور قوم کی اپنی روایات ہوتی ہیں جو اچھی ہوں یا بری ان کا تسلسل انہیں تحفظ فراہم کرتا ہے۔ روایات سے انحراف جرم گردانا جاتا ہے۔ جہالت کے دور کی روایات تو اتنی راسخ اور مروج ہوتی ہیں کہ ان سے روگردانی گناہ کے زمرے میں آ جاتی ہے۔ یہی حال پاکستان کے مختلف قبائل اور پہاڑی و دیہاتی علاقوں میں رائج رسم کاروکاری کا ہے۔ گزشتہ چند برسوں سے پاکستانی معاشرے کو جن امور کی وجہ سے مطعون ٹھہرایا جا رہا ہے ان میں کاروکاری و کالا کالی یا سیاہ کاری بھی شامل ہے۔ یہاں مناسب معلوم ہوتا ہے کہ چند اہم اور قابل ذکر تجائز اور سفارشات پیش کی جائیں، تاکہ اس رسم کے استیصال کے لیے مناسب طریقہ کار سامنے آ سکے:

۱۔ اسلامی تعلیمات پر عمل

اگر تعلیم کا بنیادی ڈھانچہ اسلامی تعلیمات پر استوار کیا جائے تو کوئی شک نہیں کہ کاروکاری جیسی جاہلی رسومات کا خاتمہ نہ ہو سکے۔ بقول سید قطب شہید: ”اسلام کی یہ شان نہیں ہے کہ وہ جاہلی تصورات کے ساتھ مصالحانہ رویہ اختیار کرے۔ یہ موقف اسلام نے اس روز بھی اختیار نہ کیا جس روز اس نے دنیا میں قدم رکھا اور نہ آئندہ اس کی امید ہو سکتی ہے، کیوں کہ جاہلیت خواہ کسی دور کی بھی ہو جاہلیت ہے۔ ۱۰۵ ہمیں اس تلخ حقیقت کو تسلیم کرنا پڑے گا کہ ہمارے معاشرے میں بہت حد تک غیر اسلامی روایات اور رواجوں کی پاس داری کی جاتی ہے۔ ایسی صورت حال میں اس بات کی اشد ضرورت ہے کہ لوگوں کو اسلامی تعلیمات سے روشناس کرایا جائے، کیوں کہ جہالت اور کم علمی ہی کی وجہ سے معاشرے کے تمام قبیح رسوم و رواج جنم لیتے ہیں، اس لئے معاشرے کے ہر فرد کو تعلیم یافتہ بنانا دراصل ان رسوم اور رواجوں کے خاتمے کی پہلی سیڑھی ہے۔

۲- مساواتِ مرد و زن

کاروکاری جیسی رسم کے خاتمے کے لئے ایک خاص اور اہم ضرورت مساواتِ مرد و زن کا تصور عام کرنا ہے۔ جب تک عورت اور مرد کو ہمارے معاشرے میں مساوی درجہ نہیں دیا جاتا اس وقت تک اس سطح کی رسوم کا سامنا رہے گا۔ اگرچہ آئین پاکستان (۱۹۷۳ء) کے آرٹیکل ۲۵ میں واضح طور پر درج ہے کہ تمام شہری بلا امتیاز صنف قانون کی نظر میں برابر ہیں، لیکن عملی طور پر اس کے لیے ضروری اقدامات نہیں کیے گئے۔ خواتین کے ساتھ امتیازی سلوک کے خاتمہ کے لئے منفی سماجی رویوں اور امتیازی قوانین میں تبدیلی کی ضرورت ہے۔

۳- قانون سازی اور اس پر عمل درآمد کو یقینی بنانا

رسم و رواج چونکہ انسان اپنے ماحول اور طبیعت کے زیر اثر اختیار کرتا ہے اور پھر پسندیدگی کی بنا پر اس پر عمل کرنے لگتا ہے، یہی وجہ ہے کہ جب تک ان رسوم اور رواجوں کا مذہب یا ملکی قانون سے براہ راست تصادم نہ ہو، کوئی بھی حکومت ان سے تعرض نہیں کرتی، لیکن اگر یہی رسم و رواج انسانوں کی خیر و خواہی اور بہتری کے بجائے بوجھ، دکھ اور مصیبت کا باعث بن جائے اور ان کا ٹکراؤ مذہب اور ملکی قانون سے ہونے لگے تو پھر ان کی اصلاح کے لیے مداخلت ناگزیر ہو جاتی ہے۔ ایسی صورت میں قانون سازی کرنا حکومت کا اولین فرض بن جاتا ہے۔ حکومت کو چاہئے کہ وہ ایسی رسوم کے خلاف نہ صرف قانون سازی کرے، بلکہ ان پر عمل درآمد کو بھی یقینی بنائے، تاکہ ملک میں امن و امان برقرار رہے۔ کاروکاری جیسی دوسری رسم پر مقامی حکومت سے لے کر وفاقی حکومت تک ضلعی اسمبلی، صوبائی اسمبلی، قومی اسمبلی، سینٹ، سیکورٹی کونسل اور کابینہ میں بحث کی جائے اور اس بحث کو نتیجہ خیز بنانے کے لیے ضروری قانون سازی کی جائے اور پہلے سے موجود قوانین پر متعلقہ اداروں کے ذریعے عمل درآمد کو یقینی بنایا جائے۔ پورے ملک میں عمومی طور پر اور متاثرہ علاقوں میں خصوصی طور پر ان قوانین پر عمل درآمد کرانے اور جواب دہی کے عمل کو متعارف کرانے کے لئے حکومتی و غیر حکومتی سطح پر ایسی کمیٹیاں تشکیل دی جائیں جن میں صحافی، تنظیمی ادارے، پولیس، ناظمین اور کونسلرز اور لیڈی کونسلرز کو شامل

کیا جائے، جو متعلقہ رسوم و روایات کے بارے میں عوامی سطح پر شعور اُجاگر کریں اور اس میدان میں کام کرنے والے افراد کی مدد کریں۔ بقول محمد اسلم صدیق: ”غیرت کے نتیجے میں ہونے والے قتل کی بڑی وجہ اسلامی قوانین کا نفاذ نہ ہونا ہے۔ جب کوئی شخص اپنی آبرو کا جنازہ نکلتے دیکھے اور اسے یہ بھی معلوم ہو کہ اس کی عزت کو پامال کرنے والے کو سزا نہیں ملے گی تو وہ اپنی آبرو کے نقصان کی تلافی یہی سمجھتا ہے کہ اس جرم کے ذمہ دار کو خود ہی قتل کر دے، اس لیے ضروری ہے کہ حکومت اسلامی سزاؤں کا نفاذ کرے“۔ ۳۲

۴۔ لازمی اور معیاری تعلیم

قبائلی اور پہاڑی علاقوں میں تعلیم نہ ہونے کے برابر ہے، جب کہ دیہاتی علاقوں میں بھی شرح خواندگی بہت مایوس کن ہے، خاص طور پر، بقول پروفیسر ثریا بتول: ”ہماری عورت کا مسئلہ یہی ہے کہ وہ ناخواندہ اور جاہل ہے۔ دیہاتوں کی محنت کش خواتین جو اپنے مردوں کے تشدد کا شکار بنتی ہیں وہ بھی ہیں جن کے شوہر منشیات کے عادی ہیں اور وہ دوسروں کے گھروں میں کام کر کے برتن دھو کر صفائی کر کے اپنے بال بچوں اور شوہروں کو پال رہی ہیں، یہ سب جہالت کے نقصانات ہیں“۔ ۳۳ ڈسٹرکٹ پبلک سیفٹی کمیشن سکھر کے چیئرمین سید شفقت حسین شاہ کے مطابق: ”کاروکاری کا مسئلہ کم تعلیم یافتہ اور پس ماندہ علاقوں میں زیادہ رائج ہے اور اس کا شکار دیہات میں رہنے والے وہ مرد اور عورتیں ہیں جو ان پڑھ اور جاہل ہیں۔ ایسی رسوم کا خاتمہ فقط تعلیم سے ہی ممکن ہے“۔ ۳۴

چنانچہ مذکورہ بالا عورتوں میں تعلیم کا شعور بیدار کیا جائے اور نو عمر اور بڑی عمر کے لوگوں کے لئے بغیر کسی مالی اور رواجی رکاوٹ کے لازمی اور معیاری تعلیم کا بندوبست کیا جائے، کیونکہ تعلیم نہ ہونے کے باعث لوگ اپنے حقوق سے لاعلم ہیں۔ انھیں انسانیت کی تعلیم دی جائے۔ تعلیمی نصاب میں اس طرح تبدیلی کی جائے کہ اس سے منفی امتیازی رویوں کا خاتمہ ہو اور صنفی مساوات کو فروغ ملے۔ پروفیسر ثریا بتول کے مطابق ”عورت کو اگر دین و دنیا کی کما حقہ تعلیم دی جائے تو وہ یقیناً نہ خود مظالم کی شکار بنے نہ کسی پر ظلم ڈھائے۔ یقینی امر ہے کہ تعلیم ہی ایک ہتھیار ہے جو انسان میں خود شناسی اور خود اعتمادی پیدا کر کے اپنے حقوق حاصل کرنے کے لئے جرأت مند بنا دیتا ہے۔ دوسری

طرف اپنے فرائض کا شعور دے کر دوسروں کی حق تلفی کرنے سے بھی روکتا ہے۔“ ۴۵۔ لہذا ضرورت اس بات کی ہے کہ ایسے تعلیمی ادارے قائم کئے جائیں جو بیک وقت دینی اور عصری تعلیم فراہم کر سکیں۔

۵۔ غربت کا خاتمہ

رسم کاروکاری کے خاتمہ کے لیے یہ بھی ضروری ہے کہ غربت اور معاشی مسائل کا خاتمہ کیا جائے۔ حکومت کی ہر سطح پر پہلی ترجیح ہونی چاہئے کہ غربت کو کم کرنے کے لیے لوگوں کی بالخصوص عورتوں کی آمدنی میں اضافے کے لیے موثر طریقہ کار وضع کرے۔ کیونکہ تحقیق کے دوران میں یہ بات سامنے آئی ہے کہ بہت سے خاندان غربت کی بنا پر اپنی عورتوں کو کاروکاری قرار دے دیتے ہیں، تاکہ انہیں فروخت کیا جاسکے۔ چنانچہ لوگوں کی معاشی حیثیت کو بہتر بنانے کے لیے ان کو آسان شرائط پر کاروباری قرضہ جات فراہم کیے جائیں، ووکیشنل ٹریننگ کے ذریعے انہیں مختلف قسم کے ہنر سکھائے جائیں، انسانی حقوق سندھ کے رہنما محمد چھٹل چاچڑا کہتے ہیں کہ ”کاروکاری کی بہت سی وجوہ ہیں، لیکن سب سے بڑی وجہ معاشی مسئلہ ہے۔ خاص طور پر دیہی علاقوں میں نوجوان دن بھر ہوٹلوں میں بیٹھ کر اور جوا کھیل کر وقت ضائع کرتے اور چوری ڈاکے ڈالتے ہیں۔ یہی لوگ اپنی معصوم اور مخنتی خواتین (جو کھیتوں میں جا کر دن بھر کام کرتی ہیں) کو کسی کے ساتھ بات کرنے یا ذاتی رنجش کی خاطر کاروکاری کا الزام لگا کر قتل کر دیتے ہیں“ ۴۶۔

۶۔ فوری اور سستے انصاف کی فراہمی

عدل دنیا کے ہر مذہب اور ہر معاشرے میں اہم اور بنیادی حیثیت رکھتا ہے۔ جس معاشرے میں عدل نہ ہو وہ فتنہ و فساد، انتشار و بد امنی، ظلم و عدوان کی آماج گاہ بن جاتا ہے۔ اس لیے کہا جاتا ہے کہ فوری اور سستے انصاف کی دست یابی کسی بھی انسانی معاشرہ کے انتظام و انصرام میں ریڑھ کی ہڈی کی حیثیت رکھتی ہے۔ بد قسمتی سے ہمارے ملک میں مہنگا، مشکل اور پے پیچیدہ عدالتی نظام اور اوپر سے عوام کی اس تک عدم رسائی نے کاروکاری اور اس جیسی دوسری رسوم کو پنپنے میں بہت مدد دی ہے۔ عام لوگوں کا اور خاص طور پر خواتین کا اپنے مظالم کے سلسلے میں عدالت تک پہنچنا مشکل ترین مرحلہ بن چکا ہے۔

اگر وہ کسی طرح پہنچ بھی جائیں تو وہاں مقدمے دس دس سال تک لٹکتے رہتے ہیں۔ مقدمہ کرنے والے بعض اوقات قبروں میں پہنچ جاتے ہیں، مگر مقدموں کے فیصلے نہیں ہوتے۔ اس لیے اکثر لوگ عمومی طور پر اور بری رسوم سے متاثر لوگ خصوصی طور پر عدالت کا سہارا لینے کے بجائے متبادل راستے کو ترجیح دیتے ہیں، جن میں جرگہ پنچائیت اور اکٹھ کی مثالیں قابل ذکر ہیں، جہاں مذکورہ مسائل اور جھگڑوں پر فوری فیصلے کر دیے جاتے ہیں۔ اگرچہ یہ فوری فیصلے اپنے اندر بہت سے نقائص رکھتے ہیں، لیکن لوگ پولیس کی بے رخی اور رشوت خوری، وکلاء کی بھاری فیسیں اور سست روی کے شکار عدالتی نظام پر انہیں ترجیح دیتے ہیں۔ ضرورت اس امر کی ہے کہ عدل و انصاف کے حصول کا نظام آسان اور سادہ بنایا جائے، تاکہ متاثرہ لوگ اپنے حقوق حاصل کرنے کے لیے عدالتی کارروائی میں دقت محسوس نہ کریں، سستا اور فوری انصاف مہیا کیا جائے، نیز عائلی مقدمات کی کارروائی بند کمرے میں کی جائے، تاکہ عوام میں برائی کی تشہیر نہ ہو سکے۔ اسی طرح اسلامی سزاؤں کا نفاذ کر کے بروقت فیصلے کیے جائیں۔

حواشی و مراجع

- ۱۔ سندھی اردو لغت، سندھی اردو ادب بورڈ، ۱۹۸۰ء، ص ۲۹۸
- ۲۔ Rabia Ali, The dark side of 'Honour' Shirkat Gah, Women's Resource Center, P.O.Box: 5192, Lahore, 2001, P.4
- ۳۔ ماہنامہ، جہد حق، پبلشر، ندیم فاضل، پاکستان کمیشن برائے انسانی حقوق، نیو گارڈن ٹاؤن، لاہور، اپریل ۲۰۰۲ء، شمارہ نمبر ۴، ص ۱۴
- Muddassir Rizvi "Honour Killing" Rise in Pakistan despite state & religious opposition, 11,28,2000(www.wikipedia.org)
- ۴۔ روزنامہ جنگ ملتان، ۱۸ دسمبر ۲۰۰۳ء ۵۔ روزنامہ خبریں، ملتان، ۹ مارچ ۲۰۰۳ء
- ۶۔ ماہنامہ جہد حق، لاہور، جنوری ۲۰۰۴ء، ص ۲۱
- ۷۔ 'کاروکاری، قتل کرنا غیرت نہیں' کے موضوع پر منعقد سیمینار کی رپورٹ، ۲۵ نومبر ۲۰۰۱ء لاہور، شمارہ مارچ ۲۰۰۲ء، ص ۱۰
- ۸۔ روزنامہ جنگ، ملتان، ۲۸ جنوری ۲۰۰۳ء

- ۹ ایف، آئی، آر، نمبر: 8118، تھانہ داجل، تحصیل جام پور ضلع راجن پور، 16-10-2005
- ۱۰ ایف، آئی، آر، نمبر: 09803، تھانہ روجھان، ضلع راجن پور، 13-10-2003
- ۱۱ الکاسانی، علاء الدین ابوبکر بن مسعود، بدائع الصنائع، کتاب الحدود، دارالکتب العلمیہ بیروت، ۱۴۱۸ھ ج ۹، ص ۱۷۸
- ۱۲ الاشوکانی، محمد بن علی بن محمد، فتح القدر، دارالفکر بیروت، ۱۹۸۳ء، ج ۴، ص ۴
- ۱۳ سیوطی، جلال الدین، عبدالرحمن، الدر المنثور فی التفسیر بالمأثور، منشورات مکتبہ آیت اللہ العظمیٰ قم، ایران، ۱۴۰۴ھ، ج ۲، ص ۱۲۹
- ۱۴ ابن قدامہ، ابو محمد عبداللہ بن احمد بن محمود، المغنی، دارالکتب العربیہ، بیروت، لبنان، ۱۹۸۳ء، ج ۱۰، ص ۱۲۲
- ۱۵ السرخسی، محمد بن احمد بن ابی سہل ابوبکر، المبسوط، ج ۹، ص ۳۶
- ۱۶ فتح القدر، تفسیر سورہ نور، ج ۴
- ۱۷ الزبیدی، محمد تقی سید، تاج العروس من جواهر القاموس، دارالفکر بیروت، ج ۵، ص ۴۵
- ۱۸ ابن نجیم، زین الدین بن ابراہیم بن محمد، البحر الرائق شرح کنز الدقائق، کتاب الشہادات، دارالکتب العلمیہ بیروت، ۱۹۹۷ء، ج ۷، ص ۹۳
- ۱۹ العینی، ابو محمد محمود بن احمد، عمدۃ القاری شرح صحیح البخاری، مکتبہ رشیدیہ کوئٹہ، سن، ج ۱۳، ص ۲۷۱
- ۲۰ المغنی: ۱۰، ۱۷۵
- ۲۱ ابن حزم، ابو محمد علی بن احمد بن سعید، المحلی، دارالفکر بیروت، سن، ج ۹، ص ۳۹۵-۳۹۶
- ۲۲ عودہ، عبدالقادر، الشہید، النشر لعل الجنائی الاسلامی، بیروت، ۱۹۶۸ء، ج ۲، ص ۴۱۱
- ۲۳ بدائع الصنائع، مطبعۃ الجمالیہ، مصر، ۱۳۲۸ھ، ج ۷، ص ۴۶
- ۲۴ المغنی، ج ۱۰، ص ۱۸۳
- ۲۵ عثمانی، ظفر احمد، اعلاء السنن، دارالکتب العلمیہ بیروت، ۱۹۹۷ء، حدیث نمبر ۴۹۶۶، ج ۱۵، ص ۱۳۶
- ۲۶ احمد حسن، ڈاکٹر، حدود و تعزیرات، ادارہ تحقیقات اسلامی اسلام آباد، مئی ۱۹۸۲ء، ص ۱۶۲-۱۶۳
- ۲۷ ابن الفرس، الفواکہ البدریہ، ص ۸۳-جلہ الاحکام العدلیہ، ص ۳۵۳، بحوالہ ترجمان القرآن، ص ۳۱
- ۲۸ ہاشمی، سید ازکیا، قرآنی شہادت کی شرعی حیثیت، سہ ماہی تحقیقات اسلامی علی گڑھ،

جولائی-ستمبر ۲۰۰۰ء، ص ۷۸

۲۹ القشیری، مسلم بن حجاج، الصحیح، کتاب الجہاد، باب استحقاق القاتل سلب القتل،

الحديث: ۲۵۶۹

۳۰ قرآنی شہادت کی شرعی حیثیت، حوالہ سابق، ص ۹۰

۳۱ تفہیم القرآن، ج ۱، ص ۵۹۹-۶۰۰

۳۲ الترمذی، محمد بن عیسیٰ، الجامع السنن، ابواب الديات، باب ما جاء فی تشدید قتل المؤمن،

حديث: ۱۳۹۵

۳۳ صحیح مسلم، کتاب اللعان، حدیث: ۱۴۹۸

۳۴ انٹرویو، کھوسہ، غلام حسن، دفعہ دار، مورخہ 06-03-06

۳۵ جامع ترمذی، ابواب الحدود، باب تربص الرجم بالحلی حتی تضع، حدیث: ۱۴۳۵

۳۶ تفہیم الاحادیث، ادارہ معارف اسلامی منصورہ، لاہور، ترتیب و تخریج، مولانا عبدالوکیل

علوی، اشاعت سوم، ۲۰۰۴ء، ج ۵، ص ۳۷۵

۳۷ صحیح بخاری، کتاب الحدود، باب الرجم بالمصلی، حدیث: ۶۸۲۰

۳۸ قیصرانی، محمد اشرف شاہین، بلوچستان: تاریخ اور مذہب، ادارہ تدریس، کوئٹہ، نومبر

۱۹۹۴ء، ص ۳۸

۳۹ ابن ماجہ، محمد بن یزید، السنن، ابواب الحدود، باب من اظہر الفاحشہ، حدیث: ۲۵۶۰

۴۰ ابن العربی، ابوبکر محمد بن عبد اللہ، احکام القرآن، مطبعة الکلی، قاہرہ، ج ۲، ص ۸۸-۸۹

۴۱ شہید، سید قطب، جادہ و منزل، ترجمہ، خلیل احمد حامدی، الاتحاد اسلامی العالمی و بیروت،

۱۹۸۰ء، ص ۳۶۳

۴۲ صدیق، محمد اسلم، غیرت کے قتل کی شرعی حیثیت، ہفت روزہ ایشیا، لاہور، ۲۰ اکتوبر

۲۰۰۴ء، ص ۲۹

۴۳ علوی، ثریا بتول، جدید تحریک نسواں اور اسلام، منشورات، لاہور، ستمبر ۲۰۰۰ء، ص ۲۰۹

۴۴ سیمینار روزنامہ خبریں سنڈے میگزین ۱۴، مارچ ۲۰۰۵ء، ص ۱۱

۴۵ جدید تحریک نسواں اور اسلام، ص ۴۱۰

۴۶ سیمینار روزنامہ خبریں سنڈے میگزین ۱۴ مارچ ۲۰۰۴ء، ص ۱۱